

हिन्दी प्रादेशिक समाचार

आकाशवाणी चंडीगढ़

(तिथि 12 जुलाई 2025, समय 1305 (5 मिनट))

देश के युवाओं को सशक्त बनाने और राष्ट्र निर्माण में उनकी भागीदारी को प्रोत्साहित करने के उद्देश्य से आज देश के 47 शहरों में रोजगार मेले का आयोजन किया गया।

इस दौरान प्रधानमंत्री नरेंद्र मोदी ने वर्चुअल माध्यम से जुड़कर 51,000 से अधिक युवाओं को सरकारी नौकरी के नियुक्ति पत्र प्रदान किए।

प्रधानमंत्री ने कहा कि सरकार का मकसद पारदर्शी और ईमानदार भर्ती प्रक्रिया को बढ़ावा देना है।

श्री मोदी ने कहा कि विभिन्न विभागों में नियुक्त हो रहे ये युवा आने वाले समय में देश की प्रगति को गति देंगे। कोई देश की सुरक्षा करेगा, तो कोई वित्तीय समावेशन या औद्योगिक विकास को मजबूती देगा। ये सभी 'सबका साथ, सबका विकास' के संकल्प को साकार करने में अहम भूमिका निभाएंगे।

रेल मंत्रालय ने भर्ती प्रक्रिया को पारदर्शी और तकनीक संगत बनाने के उद्देश्य से कई सुधार किये हैं। उम्मीदवारों की सुविधा के लिये कई उपाय लागू किए गए हैं, जिनमें एक ही बार में पंजीकरण व्यवस्था शामिल है। इसके माध्यम से पूरी भर्ती के दौरान आवेदन प्रक्रिया सरल हो जाएगी।

केंद्रीय कपड़ा मंत्रालय सचिव नीलम शम्मी राव ने कल पानीपत में हैंडलूम एक्सपोर्ट प्रमोशन काउंसिल आफ इंडिया व पानीपत एक्सपोर्टर एसोसिएशन के उद्योगपतियों के साथ बैठक की और कपड़ा उद्योग से जुड़ी समस्याओं का जल्द समाधान करवाने का आश्वासन दिया।

कपड़ा मंत्रालय के सचिव ने कहा कि प्रधानमंत्री नरेंद्र मोदी की भारत को विकसित राष्ट्र बनाने की परिकल्पना को साकार करने में इस औद्योगिक नगरी के कपड़ा उद्योग की भागीदारी अधिक से अधिक हो इसको लेकर केंद्र सरकार निरंतर काम कर रही है। वर्तमान में टेक्सटाइल पार्क बनाने की योजना की समीक्षा की जा रही है। उन्होंने कहा कि जब भी स्वामित्व आयोग में चर्चा के बाद जो नई योजनाएं बनेगी उनको आगे बढ़ाया जाएगा।

श्री नीलम शर्मा ने कहा कि कपड़ा क्षेत्र के उद्योगपतियों से मिल कर उनकी समस्याओं व उपलब्धियों का पता चला है। उन्होंने कहा कि यह तय किया गया है कि राज्य के अधिकारियों के साथ लघु मध्यम व सूक्ष्म औद्योगिक इकाइयों के प्रतिनिधियों, वाणिज्य विभाग व कपड़ा मंत्रालय के अधिकारियों की बैठक की जाएगी और पानीपत के कपड़ा उद्योग को ऊंचाइयों तक ले जाया जाएगा।

हरियाणा सरकार द्वारा हाल ही में हुई भारी बारिश के कारण उत्पन्न जलभराव की स्थिति को नियंत्रित करने के लिए तत्काल और प्रभावी कदम उठाए जा रहे हैं।

एक सरकारी प्रवक्ता ने बताया कि मुख्यमंत्री नायब सिंह सक्सी ने अधिकारियों को स्थिति पर निरंतर नजर रखने और त्वरित कार्रवाई करने के निर्देश दिए हैं। हरियाणा सरकार जनता की समस्याओं के प्रति संवेदनशील है और आलोचनाओं को रचनात्मक रूप से लेते हुए इस स्थिति से निपटने के लिए सभी आवश्यक कदम उठा रही है।

नगर निगम, गुरुग्राम महानगर विकास प्राधिकरण, लोक निर्माण विभाग और आपदा प्रबंधन की टीमों प्रभावित क्षेत्रों में पानी निकासी के लिए आवश्यक उपकरणों के साथ कार्यरत हैं। नालों की सफाई और जल निकासी प्रणाली को सुचारू करने का कार्य युद्धस्तर पर जारी है।

प्रवक्ता ने बताया कि यह सुनिश्चित किया जा रहा है कि जलभराव के कारण जनजीवन न्यूनतम प्रभावित हो।

उन्होंने लोगों से अनुरोध किया है कि वे जलभराव वाले क्षेत्रों में अनावश्यक यात्रा से बचें और आपदा प्रबंधन टीमों के साथ सहयोग करें। स्थिति पर नियमित अपडेट सोशल मीडिया और अन्य माध्यमों से उपलब्ध कराए जा रहे हैं।

दक्षिण हरियाणा बिजली वितरण निगम के प्रबंध निदेशक अशोक कुमार गर्ग ने कहा है कि बरसात के दौरान बिजली निगम की लाइनों से किसी व्यक्ति एवं कर्मचारी को कोई नुकसान न हो। इसके लिए कार्यकारी अभियंता को सुरक्षा अधिकारी की जिम्मेदारी दी गई है।

इससे बिजली की लाइनों से संबंधित किसी भी प्रकार के खतरे की सूचना सीधे मुख्यालय को दी जा सकेगी।

उन्होंने कहा कि कार्यकारी अभियंता (सुरक्षा) के मोबाइल- व्हाट्सएप नंबर 9050960500 पर कोई भी नागरिक ऐसे स्थान के फोटो, वीडियो सहित गूगल लोकेशन या लैंडमार्क, उपमंडल क्षेत्र का नाम आदि बता कर जानकारी दे सकता है।

श्री गर्ग ने कहा कि टूटे हुए खंभे, बिजली की तारों, सपोर्ट वायर, अर्थ वायर, ट्रांसफार्मर, मीटर बॉक्स अथवा अन्य किसी में आने वाले करंट की सूचना कोई भी राहगीर, नागरिक या उपभोक्ता जारी किए नंबर पर तुरंत दे सकते हैं।

हरियाणा के पर्यावरण, वन एवं वन्यजीव मंत्री राव नरबीर सिंह ने कहा कि स्वच्छता, पर्यावरण संरक्षण व अपने क्षेत्र का विकास हम सबकी सामूहिक जिम्मेवारी है।

श्री राव नरबीर सिंह कल फर्रुखनगर नगर पालिका की की बठक में उपस्थित पार्षदों को संबोधित कर रहे थे।

उन्होंने पार्षदों से कहा कि भविष्य में जब भी पौधरोपण किया जाए तो उसमें जनभागीदारी सुनिश्चित की जाए। सभी पार्षद अपने-अपने क्षेत्र में स्वयं जगह चिह्नित करें और जनभागीदारी से पौधें रोपित कर उनकी देखभाल करने की जिम्मेवारी भी उठाएं।

उन्होंने पार्षदों से फरुखनगर नगर पालिका क्षेत्र को पॉलीथीन मुक्त बनाने की मुहिम को सफल बनाने में भागीदार बनने की अपील की।

मंत्री ने कहा कि एक ही बार प्रयोग होने वाली प्लास्टिक पर्यावरण के लिए गंभीर संकट ह॥

उन्होंने अधिकारियों को निर्देश दिए कि दुकानों व रेहड़ी पर पॉलीथीन के स्टॉक को जब्त करें और सख्ती से चालान करें। उन्होंने शहर के सौंदर्यीकरण के लिए नियमित रूप से अतिक्रमण हटाने की कार्रवाई करने और शहर में खुली मीट की अवध दुकानों को हटाने के भी निर्देश दिए।

बठक में मंत्री ने चांदनगर रोड स्थित पालिका की 9 एकड़ भूमि में स्टेडियम विकसित करने, सामुदायिक केंद्र के समीप 500 वर्ग गज भूमि पर पुतकालय के निर्माण, शहर की एक कॉलोनी का नाम आदर्श नगर करने, शहर के अंदर पांच किमी मॉडल सड़क विकसित करने, प्रजापति चौपाल के विकास तथा जलनिकासी के लिए नागरिक अस्पताल से फाजिलपुर मोड़ पर स्थित तालाब तक सर्वेक्षण करवाने के विषयों को स्वीकृति प्रदान की।
